

حکومت اندرون ملک دفاعی مینوفیکچرنگ صلاحیت بڑھانے کیلئے کوشاں ہے

Posted On: 23 MAY 2017 8:00PM by PIB Delhi

نئی دہلی، 23 مئی، حکومت روز افزوں طور پر غیر ملکی مینوفیکچررس پر انحصار کو کم سے کم کر کے اندرون ملک دفاعی مینوفیکچرنگ صلاحیتوں کو بڑھانے کیلئے کوشاں ہے۔ یہ اطلاع دفاع کے وزیر مملکت ڈاکٹر سبھاش بھامرے نے بھارتی فضائیہ اور کنفٹیشن آف انڈین انڈسٹری (سی آئی آئی) کے ذریعے مشترکہ طور پر منعقدہ ایک مذاکرے سے خطاب کے دوران دی ہے۔

ڈاکٹر بھامرے نے کہا ہے کہ ہم نے ایک نئی پروکیومنٹ کٹیگری شامل کی ہے جسے بائی انڈین یعنی آئی ڈی ڈی ایم (اندرون ملک ڈیزائن، وضع کیا ہوا اور تیار کیا ہوا) کا نام دیا گیا ہے اور یہ دفاعی حصولیابی ضابطوں میں شامل ہے۔ اس سے دفاعی حصولیابی کیلئے از حد ترجیحاتی زمرے کا راستہ ہموار ہوگا اور توقع کی جاتی ہے کہ اندرون ملک ڈیزائن کی ہوئی مصنوعات کو فروغ ملے گا اور دفاعی تحقیق و ترقی میں خاطر خواہ سرمایہ کاری بھی ہوگی۔

دفاعی صنعت کے ساتھ شراکت داری کے موضوع پر اظہار خیال کرتے ہوئے ڈاکٹر بھامرے نے مطلع کیا کہ حکومت ہند ایک 'کلیدی شراکت داری' ماڈل وضع کر رہی ہے تاکہ نجی صنعت میں صلاحیت پیدا کی جاسکے اور یہ کام طویل المدت بنیاد پر عمل میں آئے گا۔ حکومت نے مختلف شعبوں کے ماہرین پر مشتمل ایک ٹاسک فورس تشکیل دی تھی، جو کلیدی شراکت داروں کے انتخاب کیلئے طریقہ کار اور پیمانے کی سفارش کر سکے۔ اس ٹاسک فورس نے جو رپورٹ داخل کی ہے اس کا وسیع پیمانے پر تفصیلی جائزہ لیا گیا ہے اور حکومت کلیدی شراکت داروں کے انتخاب کیلئے جلد ہی ایک پالیسی جاری کرے گی۔

صنعت کی تشویشات کو رد کرتے ہوئے وزیر موصوف نے کہا کہ بھارتی نجی شعبے کیلئے شرح مبادلہ کے فرق کے تحفظ کو ملحوظ خاطر رکھا گیا ہے اور یہ فرق سرکاری دائرہ کار کی صنعتوں کو مد نظر رکھتے ہوئے طے کیا گیا ہے اور تمام حصولیابیوں میں اس کا لحاظ رکھا جائے گا۔ انہوں نے کہا کہ دفاعی سرکاری دائرہ کار کی صنعتوں کو اکسائز، کسٹم محصولات میں جو ترجیحاتی سہولتیں ملتیں ہیں انہیں نظر ثانی شدہ پالیسی کے تحت ختم کر دیا گیا ہے۔ اب تمام بھارتی صنعتیں (سرکاری اور نجی دونوں) ایک ہی طرز کے عمل سے گزریں گی اور کسٹم کے محصولات ادا کریں گی۔ اس کی مدد سے نجی اور سرکاری شعبے کے مابین مساوات لانے میں مدد ملے گی۔ حکومت کی جانب سے اڈھایا گیا دوسرا قدم یہ ہے کہ دفاعی سازوسامان کی درآمد پر آمد ہونے والا کسٹم محصول ختم کر دیا گیا ہے تاکہ 'میک ان انڈیا' کی حوصلہ افزائی ہو سکے۔

بھارتی فضائیہ کے سربراہ ایئر چیف مارشل بی ایس دھنوا نے اپنے کلیدی خطبے میں کہا کہ بھارتی فضائیہ کی جدید کاری کا منصوبہ اس مقصد سے عمل میں لایا جا رہا ہے کہ 'میک ان انڈیا' کو فروغ مل سکے اور دفاعی مینوفیکچرنگ کی بنیاد مستحکم ہو۔ انہوں نے کہا کہ بھارتی فضائیہ میں رہتے ہوئے ہم یہ دیکھنا چاہتے ہیں کہ 'میک ان انڈیا' پہل قدمی حقیقت میں بدل جائے۔

خود کفالت کے موضوع پر گفتگو کرتے ہوئے بھارتی فضائیہ کے سربراہ ایئر چیف مارشل بی ایس دھنوا نے کہا کہ راڈار کے معاملے میں اعلیٰ سطح کی اندرون ملک تیاری کی صلاحیت حاصل کر لی گئی ہے اور مستقبل میں جتنے بھی راڈاروں کی شمولیت عمل میں آئی ہے وہ سب بھارتی فرموں کے ذریعے تیار ہوں گے۔ انہوں نے بتایا کہ بھارتی فضائیہ سافٹ ویئر ایپلی کیشن کے معاملے میں گلی طور پر خود کفیل ہو چکی ہے اور پروجیکٹ کامیابی کے ساتھ پیش رفت کے مراحل طے کر رہے ہیں اور یہ تمام پروجیکٹ بھارتی فرموں کے ذریعے تیار کردہ سافٹ ویئر کی مدد سے عمل میں لائے جا رہے ہیں۔

سی آئی آئی کے قومی دفاعی کمیٹی کے رکن جناب پرتیوش کمار نے بھی اس مجلس سے خطاب کیا، وزارت دفاع اور بھارتی فضائیہ کے سینئر افسران بھی اس مذاکرے میں موجود تھے۔

(م ن - ق ر - 23-05-2017)

U-2383